

කථානායකතුමාගේ නිවේදනය

පාර්ලිමේන්තු මන්ත්‍රී ගරු විමල් වීරවංශ මහතා විසින් 2017 පෙබරවාරි මස 22 වැනි දින පාර්ලිමේන්තුවේ සභා ගර්භයේදී එතුමා ඇතුළු මන්ත්‍රීවරුන් 5 දෙනෙකු එක්සත් ජනතා නිදහස් සන්ධානයෙන් වෙන්ව විරුද්ධ පාර්ශ්වයේ ස්වාධීන කණ්ඩායමක් වශයෙන් පිළිගන්නා ලෙස මතු කරන ලද ප්‍රශ්නය සම්බන්ධයෙන් මාගේ තීරණය මෙම ගරු සභාවට ප්‍රකාශ කරනු කැමැත්තෙමි.

ගරු විමල් වීරවංශ මහතා ඇතුළු 5 දෙනෙකු විසින් පාර්ලිමේන්තුව තුළ ජාතික නිදහස් පෙරමුණ වශයෙන් විපක්ෂයේ වෙනම ස්වාධීන මන්ත්‍රී කණ්ඩායමක් වශයෙන් පිළිගන්නා ලෙසින්, කණ්ඩායම් නායක ලෙස ගරු විමල් වීරවංශ මහතාට පක්ෂ නායක රැස්වීමට සහභාගි වීමටත්, පාර්ලිමේන්තුවේ ස්ථාවර නියෝග 23 (2) යටතේ විශේෂ ප්‍රකාශයක් කිරීමට එතුමාට තිබෙන අයිතිය පිළිගන්නා ලෙසින්, 2016 මාර්තු මස 09 වැනි දින දරන ලිපියෙන් ඉල්ලා සිටින ලදී.

මේ හා සමාන ප්‍රකාශයක් 2016 අප්‍රේල් මස 05 වැනි දින ගරු විමල් වීරවංශ මහතා විසින් එම ප්‍රශ්නය සම්බන්ධයෙන්ම මෙම ගරු සභාවේදී මතු කරන ලදී.

ඒ අනුව, මවිසින් තීරණය කළ යුතු වන්නේ ආණ්ඩුක්‍රම ව්‍යවස්ථාවට සහ ස්ථාවර නියෝගවලට අනුකූලව නීත්‍යානුකූල පදනමක් යටතේ පාර්ලිමේන්තුව තුළ 2015 අගෝස්තු මස 17 වැනි දින මහා මැතිවරණයට තරඟ කොට මැතිවරණ කොමසාරිස්වරයා විසින් 2015 අගෝස්තු මස 19 වැනි දින අංක 1928/2 දරන අති විශේෂ ගැසට් පත්‍රයෙන් ප්‍රකාශ කරන ලද දේශපාලන පක්ෂ 6, එනම්, එක්සත් ජාතික පක්ෂය, එක්සත් ජනතා නිදහස් සන්ධානය, ඉලංගෙයි තමිල් අරඝුකච්චි, ජනතා විමුක්ති පෙරමුණ, ඊලාම් ජනතා ප්‍රජාතන්ත්‍රවාදී පක්ෂය, සහ ශ්‍රී ලංකා මුස්ලිම් කොංග්‍රසය යන පක්ෂ හයට අමතරව, වෙනත් දේශපාලන පක්ෂ හෝ කණ්ඩායම් පාර්ලිමේන්තුව තුළ නීත්‍යානුකූලව පිළිගත හැකිද යන්නයි.

මෙම පාර්ලිමේන්තුව තුළත් ඊට ප්‍රථම පැවති පාර්ලිමේන්තුවලත් විවිධ අවස්ථාවන්හිදී මන්ත්‍රීවරුන්

තමා තරඟ කළ පක්ෂයෙන් වෙන් වී ස්වාධීන මන්ත්‍රීවරුන් ලෙස විපක්ෂයේ වාඩි වී කටයුතු කරන ලද අවස්ථා බොහෝමයක් අප ඉතිහාසයේ සනිටුහන් වී ඇත. එම අවස්ථාවන්හිදී අදාළ මන්ත්‍රීවරුන්ට මන්ත්‍රීවරයෙකු වශයෙන් ලැබිය යුතු අයිතින් ආරක්ෂා කර දීමට විශේෂයෙන් ම පාර්ලිමේන්තුව තුළ අදහස් ප්‍රකාශ කිරීමේ අයිතිය, කථානායකවරයා මැදිහත් වී ලබා දුන් අවස්ථා බොහෝමයක් ද ඇත. විපක්ෂයේ ස්වාධීන මන්ත්‍රීවරුන් ලෙස වාඩි වී සිටින එවැනි මන්ත්‍රීවරුන්ගේ අයිතිවාසිකම් ආරක්ෂා කිරීම සඳහා පරිපාලනමය වශයෙන් ද විවිධ ක්‍රියාදාමයන් පසුගිය කල අනුගමනය කිරීමට යෙදුණි.

මමත් මාගේ පූර්වගාමී කථානායකවරුන් පාර්ලිමේන්තු කටයුතු පිළිබඳ කාරක සභාව විසිනුත් විවිධ අවස්ථාවන්හිදී මේ හා සමාන කරුණු පදනම් කරගෙන විවිධ තීන්දු තීරණ වලට එළැඹී ඇති බව තවදුරටත් සඳහන් කරනු කැමැත්තෙමි.

2015 අගෝස්තු 17 වැනි දින පවත්වන ලද මහා මැතිවරණයේදී කොළඹ මැතිවරණ කොට්ඨාශය වෙනුවෙන් එක්සත් ජනතා නිදහස් සන්ධානය

නියෝජනය කරමින් ගරු විමල් වීරවංශ මහතා තරඟ කර, පාර්ලිමේන්තු මන්ත්‍රීවරයෙකු වශයෙන් තෝරා පත් කර ගන්නා ලද බව 1981 අංක 1 දරණ පාර්ලිමේන්තු මැතිවරණ පනතේ 62 වැනි වගන්තිය ප්‍රකාරව මැතිවරණ කොමසාරිස්වරයා විසින් 2015 අගෝස්තු මස 19 වන දින අංක 1928/3 දරණ අති විශේෂ ගැසට්පත්‍රය මගින් ප්‍රකාශයට පත් කර ඇත. ඒ අනුව, ගරු විමල් වීරවංශ මන්ත්‍රීවරයා පසුගිය මැතිවරණයේ එක්සත් ජනතා නිදහස් සන්ධානය නියෝජනය කරමින් මැතිවරණයට ඉදිරිපත් වී ජයග්‍රහණය කොට එම පක්ෂයේ මන්ත්‍රීවරයෙකු වශයෙන් පාර්ලිමේන්තුවට තේරී පත් වී සිටින බවත්, එම මැතිවරණයේදී මැතිවරණයට ඉදිරිපත් වූ පිළිගත් දේශපාලන පක්ෂ හයකින් (6) මන්ත්‍රීවරුන් තේරී පත් ව සිටින බවත්, අදාළ 2015 අගෝස්තු මස 19 වැනි දින අංක 1928/2 දරණ අති විශේෂ ගැසට්පත්‍රයෙන් මැතිවරණ කොමසාරිස්වරයා ප්‍රකාශ කොට ඇත.

2015 සැප්තැම්බර් මස 01 වැනි දින ආරම්භ වූ වත්මන් 8 වැනි පාර්ලිමේන්තුව නියෝජනය කරන සියලුම පක්ෂ නායකයන් විසින් ද වත්මන් 8 වැනි පාර්ලිමේන්තුව තුළ පිළිගත් දේශපාලන පක්ෂ හයක් පමණක් නියෝජනය කරන බව ඒකමතිකව

පිළිගෙන තිබෙන බවට පාර්ලිමේන්තු කටයුතු පිළිබඳ කාරක සභාවේ කාර්ය සටහන්වලද වාර්තා වී තිබෙන බව සඳහන් කරනු කැමැත්තෙමි.

තවද, මැතිවරණ කොමසාරිස්වරයාගේ ප්‍රකාශ කිරීම අනුව 8 වැනි පාර්ලිමේන්තුවේ පිළිගත් දේශපාලන පක්ෂ 6 ඇතුළත සමන්විත වන වෙනත් දේශපාලන කණ්ඩායම් හෝ පක්ෂ කවරේද යන්න හෝ ඔවුන් අතර ඇති කොට ගෙන තිබෙන ගිවිසුම් මොනවාද යන්නත් ඒවායේ අඩංගු කරුණු හෝ කොන්දේසි මොනවාද යන්නත් කථානායකවරයා ලෙස මාගේ අවධානයට භාජනය නොවන අතරම, එවැනි අභ්‍යන්තර සන්ධාන තත්ත්වයන් දැන ගැනීම හෝ ඒ පිළිබඳව දැනුවත්වීම හෝ කථානායකවරයා ලෙස මාගේ ධුරයට විෂයගෝචර නොවන බවත්, මෙහිලා සඳහන් කිරීමට කැමැත්තෙමි.

පාර්ලිමේන්තුව තුළ කටයුතු සඳහා පිළිගතයුතු පක්ෂ මොනවාද යන්න ආණ්ඩුක්‍රම ව්‍යවස්ථාව සහ ස්ථාවර නියෝගවලට අනුකූලව නිත්‍යානුකූල පදනමකින් තීරණය කළ යුතු බව මාගේ අදහසයි. ආණ්ඩුක්‍රම ව්‍යවස්ථාවේ 99 ව්‍යවස්ථාවේ (13) අනු

ව්‍යවස්ථාවේ (අ) ඡේදය පාර්ලිමේන්තු මන්ත්‍රීවරයෙකු සහ ඔහු මැතිවරණය සඳහා නාම යෝජනා ඉදිරිපත් කරන ලද දේශපාලන පක්ෂය හෝ කණ්ඩායම අතර සහසම්බන්ධතාව පහත සඳහන් ලෙස දක්වා ඇත.

- කිසියම් පාර්ලිමේන්තු මන්ත්‍රීවරයෙකු තේරී පත් වූ අවස්ථාවේදී ඔහුගේ නම ඇතුළත් වූයේ යම් පිළිගත් දේශපාලන පක්ෂයක හෝ ස්වාධීන කණ්ඩායමක නාම යෝජනා පත්‍රයේදී, ඒ දේශපාලන පක්ෂයේ හෝ කණ්ඩායමේ හෝ සාමාජිකයෙක්ව සිටීම, ඉල්ලා අස්වීමෙන් හෝ පහ කිරීමෙන් හෝ නතර වූ අවස්ථාවක, ඔහු එසේ සාමාජිකයෙකුව සිටීම නතර වූ දින සිට එක් මාසයක කාලසීමාවක් ඉකුත් වූ විට ඔහුගේ අසුන හිස්වන බව ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 99 වන ව්‍යවස්ථාවේ (13) අනු ව්‍යවස්ථාවේ (අ) ඡේදයේ ප්‍රකාරව සඳහන් බව ප්‍රකාශ කරමි.
- නවද, 19 වැනි ආණ්ඩුක්‍රම ව්‍යවස්ථා සංශෝධනය යටතේ ආණ්ඩුක්‍රම ව්‍යවස්ථා සභාව සංයුක්ත කිරීමේදී 41 අ (1) ව්‍යවස්ථාවේ (ඊ) අනුඡේදය යටතේ අග්‍රාමාත්‍යවරයා සහ විපක්ෂ

නායකවරයා නියෝජනය වන පක්ෂ දෙක හැර, අනෙකුත් පක්ෂවල සහභාගිත්වයෙන් එක් මන්ත්‍රීවරයෙකුගේ නාම යෝජනාව ඉදිරිපත් වන බැවින් පාර්ලිමේන්තුව නියෝජනය වන අනෙකුත් පක්ෂ මොනවාද යන්න නිත්‍යානුකූල පදනමකින් සලකා බැලීම නොකළහොත් එම ක්‍රියාවලියේදී අර්බුද රාශියකට මුහුණ දීමට සිදු වේ.

ප්‍රායෝගිකව සලකා බැලීමේදීද යම් පිළිගත් දේශපාලන පක්ෂයකින් හෝ කණ්ඩායමකින් නාම යෝජනා භාර දී මැතිවරණය තරඟ කොට, පසුව ස්වාධීනව කටයුතු කිරීමට තීරණය කරන මන්ත්‍රීවරයෙකු හෝ මන්ත්‍රීවරුන් කණ්ඩායමක් මැතිවරණයේදී නාමයෝජනා භාර දී තරඟ කොට පාර්ලිමේන්තුවට තේරී පත් වූ පිළිගත් පක්ෂයක් හෝ ස්වාධීන කණ්ඩායමක් සතුව අභිනිවාසිකම් හෝ වරප්‍රසාද ලබා දෙන ලෙස ඉල්ලීමක් කරන්නේ නම්, එයට ඉඩ දීමෙන් පාර්ලිමේන්තුව තුළ තනි මන්ත්‍රීවරුන් සහිත පක්ෂ, මන්ත්‍රීවරුන් කණ්ඩායම් සිටින පක්ෂ, වශයෙන් විවිධ අවස්ථාවන්වලදී අලුත් පක්ෂ හෝ කණ්ඩායම් නිර්මාණය වී සමස්ත පාර්ලිමේන්තු ක්‍රියාදාමය කඩා වැටීමකටත්

පාර්ලිමේන්තු වරප්‍රසාද අයුතු ලෙස භාවිතා කිරීමටත් අවස්ථාවක් නිර්මාණය වේ.

මේ හා සමාන අවස්ථාවන් මීට පෙර මතු වූ අවස්ථාවන්හිදී මාගේ පූර්වගාමී කථානායකවරයන් විසින් මන්ත්‍රීවරුන්ගේ අයිතිවාසිකම් ආරක්ෂා කර දීමටත්, පාර්ලිමේන්තු කටයුතු කාර්යක්ෂමව පවත්වාගෙන යාමට අදාළ ප්‍රායෝගික තීන්දු තීරණ ගනු ලැබූ අවස්ථාවන් බොහෝමයක් පසුගිය කාල වකවානුවේදී දැක ගැනීමට හැකි විය.

වර්තමානයේදී එක්සත් ජනතා නිදහස් සන්ධානයේ මන්ත්‍රීවරුන් කණ්ඩායම විපක්ෂයේ අයුත් ගැනීමට තීරණය කළ අවස්ථාවේදී විපක්ෂයේ අයුත් ලබා දී ඔවුන්ට විවාද වලට සහභාගි වීම සඳහා අවශ්‍ය කාලවේලා ලබා දීමට මා පෞද්ගලිකවත් පාර්ලිමේන්තු කටයුතු පිළිබඳ කාරක සභාව මගින් කටයුතු කොට ඇත.

තවද, පාර්ලිමේන්තු කටයුතු පිළිබඳ කාරක සභාවේ එකඟත්වය ඇතිව, එක්සත් ජනතා නිදහස් සන්ධානය වෙනුවෙන් ස්ථාවර නියෝග 23(2) යටතේ හදිසි සහ පොදු වැදගත්කමක් සහිත කරුණක්

පිළිබඳව ප්‍රශ්න අවසානයේදී ප්‍රකාශයක් කිරීම සඳහා ගරු දිනේෂ් ගුණවර්ධන මන්ත්‍රීවරයාටද අවකාශ සලසා දී ඇත.

මේ හා සමාන ක්‍රියාදාමයක් මාගේ පූර්වගාමී කථානායකවරයා විසින් ද අනුගමනය කොට තිබිණි. එසේ ප්‍රායෝගිකව පාර්ලිමේන්තුව තුළ පාර්ලිමේන්තු කටයුතු පිළිබඳ කාරක සභාවේ එකඟත්වයෙන් යම් යම් අයිතිවාසිකම් ලබා දුන්නද, ආණ්ඩුක්‍රම ව්‍යවස්ථාව අනුව සහ ස්ථාවර නියෝගවලට අනුව පූර්ණ වශයෙන් නීතියෙන් පිළිගැනෙන නව පක්ෂයක් හෝ කණ්ඩායමක් පාර්ලිමේන්තුව තුළ ස්ථාපනය කිරීමට කථානායක වශයෙන් මටත්, පාර්ලිමේන්තුවටත් කළ නොහැකි දෙයකි.

ඒ අනුව, නෛතික වශයෙන් පාර්ලිමේන්තුවට පිළිගත හැක්කේ නාම යෝජනා භාර දී පාර්ලිමේන්තුවට තේරී පත් වූ අදාළ ගැසට් නිවේදනයේ සඳහන් පක්ෂයක් හෝ කණ්ඩායමක් පමණක් බවත්, අවස්ථානුගතව පාර්ලිමේන්තු මන්ත්‍රීවරුන් තම තමන්ගේ අදහස් අනුව ක්‍රියා කිරීමේදී තමන්ගේ කැමැත්ත අනුව නියෝජනය

කිරීමට බලාපොරොත්තු වන කණ්ඩායමක් හෝ පක්ෂයක් හෝ නොවන බව අවධාරණය කරනු කැමැත්තෙමි.

ඒ කෙසේ වෙතත්, මන්ත්‍රීවරයෙකු වශයෙන් එක් එක් මන්ත්‍රීවරයාට පාර්ලිමේන්තුව තුළ හිමිවන අයිතිවාසිකම් ආරක්ෂා කර දීමටත්, එම අයිතිවාසිකම් කඩ වන අවස්ථාවන්වලදී ඊට මැදිහත්ව ක්‍රියාකිරීමටත්, මා කිසි ලෙසක පසුබට නොවන බවද තවදුරටත් දන්වනු කැමැත්තෙමි.